

శ్రీః

శ్రీమతే నిగమాంతమహాదేశికాయ నమః

శ్రీమాన్ వేంకటనాథార్యః కవితార్కికకేసరీ ।
వేదాంతాచార్యవర్యో మే సన్నిధత్తాం సదా హృది ॥

శ్రీ మేల్పత్తూర్ నారాయణభట్టతిరి విరచితం

॥ శ్రీమన్నారాయణీయం ॥
(దశక - 98)

This document has been prepared by*

Sunder Kidambi

with the blessings of

శ్రీ రంగరామానుజ మహాదేశికన్

His Holiness śrīmad āṇḍavan of śrīraṅgam

*This was typeset using L^AT_EX, skt, Itrans, and the **Tikanna** font.

శ్రీః
శ్రీమతే కృష్ణాయ పరబ్రహ్మణే నమః
శ్రీమతే రామానుజాయ నమః

॥ శ్రీమన్నారాయణీయం ॥

(దశక - 98)

నిష్కళబ్రహ్మోపాసనా

యస్మిన్నేతద్విభాతం యత ఇదమభవద్యేన చేదం య ఏత -
ద్యోఽస్మాదుత్తిరరూపః ఖలు సకలమిదం భాసితం యస్య భాసా |
యో వాచాం దూరదూరే పునరపి మనసాం యస్య దేవా మునీంద్రాః
నో విద్యుస్తత్త్వరూపం కిము పునరపరే కృష్ణ తస్మై నమస్తే ॥ 1 ॥

జన్మాథో కర్మ నామ స్ఫుటమిహ గుణదోషాదికం వా న యస్మిన్
లోకానామూతయే యః స్వయమనుభజతే తాని మాయానుసారీ |
బిభ్రచ్ఛక్తిరరూపోఽపి చ బహుతరరూపోఽవభాత్యద్భుతాత్మా
తస్మై కైవల్యధామ్నే పరరసపరిపూర్ణాయ విష్ణో నమస్తే ॥ 2 ॥

నో తిర్యంచం న మర్త్యం న చ సురమసురం
న స్త్రియం నో పుమాంసం
న ద్రవ్యం కర్మ జాతిం గుణమపి సదస -
ద్వాపి తే రూపమాహుః |
శిష్టం యత్ స్యాన్నిషేధే సతి నిగమశతై -
ర్లక్షణావృత్తితస్తత్
కృచ్ఛ్చిణావేద్యమానం పరమసుఖమయం
భాతి తస్మై నమస్తే ॥ 3 ॥

మాయాయాం బింబితస్త్యం సృజసి మహదహంకారతన్మాత్రభేదై -
ర్భూతగ్రామేంద్రియాద్యైరపి సకలజగత్స్వప్నసంకల్పకల్పం |

భూయః సంహృత్య సర్వం కమఠ ఇవ పదాన్యాత్మనా కాలశక్త్యా
 గంభీరే జాయమానే తమసి వితిమిరో భాసి తస్మై నమస్తే || 4 ||

శబ్దబ్రహ్మేతి కర్మేత్యణురితి భగవన్ కాల ఇత్యాలపంతి
 త్వామేకం విశ్వహేతుం సకలమయతయా సర్వథా కల్ప్యమానం |
 వేదాంతైర్వత్తు గీతం పురుషపరచిదాత్మాభిధం తత్తు తత్త్వం
 ప్రేక్షామాత్రేణ మూలప్రకృతివికృతికృత్ కృష్ణ తస్మై నమస్తే || 5 ||

సత్త్వేనాసత్తయా వా న చ ఖలు సదసత్త్వేన నిర్వాచ్యరూపా
 ధత్తే యాసావవిద్యా గుణఫణిమతివద్విశ్వదృశ్యావభాసం |
 విద్యాత్వం సైవ యాతా శ్రుతివచనలవైర్యత్కృపాస్యందలాభే
 సంసారారణ్యసద్యస్తుటనపరశుతామేతి తస్మై నమస్తే || 6 ||

భూషాసు స్వర్ణవద్వా జగతి ఘటశరావాదికే మృత్తికావ -
 త్తత్త్వే సంచింత్యమానే స్ఫురతి తదధునాప్యద్విత్తీయం వపుస్తే |
 స్వప్నద్రష్టుః ప్రబోధే తిమిరలయవిధౌ జీర్ణరజ్జోశ్చ యద్వ -
 ద్విద్యాలాభే తధైవ స్ఫుటమపి వికసేత్ కృష్ణ తస్మై నమస్తే || 7 ||

యద్భీతోదేతి సూర్యో దహతి చ దహనో
 వాతి వాయుస్తథాన్యే
 యద్భీతాః పద్మజాద్యాః పునరుచితబలీ -
 నాహారంతేఽనుకాలం |
 యేనైవారోపితాః ప్రాజ్ఞిజపదమపి తే
 చ్యావితారశ్చ పశ్చా -
 త్తస్మై విశ్వం నియంత్రే వయమపి భవతే
 కృష్ణ కుర్మః ప్రణామం || 8 ||

త్రైలోక్యం భావయంతం త్రిగుణమయమిదం త్ర్యక్షరస్యైకవాచ్యం
 త్రిశానామైక్యరూపం త్రిభిరపి నిగమైర్గీయమానస్వరూపం |

తిస్రో వస్థా విదంతం త్రియుగజనిజుషం త్రిక్రమాక్రాంతవిశ్వం
 త్రైకాల్యే భేదహీనం త్రిభిరహమనిశం యోగభేదైర్భజే త్వాం || 9 ||

సత్యం శుద్ధం విబుద్ధం జయతి తవ వపుర్నిత్యముక్తం నిరీహం
 నిర్ద్వంద్వం నిర్వికారం నిఖిలగుణగణవ్యంజనాధారభూతం |
 నిర్మూలం నిర్మలం తన్నిరవధిమహిమోల్లాసి నిర్లీనమంత -
 ర్నిస్సంగానాం మునీనాం నిరుపమపరమానందసాంద్రప్రకాశం || 10 ||

దుర్వారం ద్వాదశారం త్రిశతపరిమిల -
 త్షష్టిపర్వాభివీతం
 సంభ్రామ్యత్ క్రూరవేగం క్షణమను జగదా -
 చ్చిద్య సంధావమానం |
 చక్రం తే కాలరూపం వ్యథయతు న తు మాం
 త్వత్పదైకావలంబం
 విష్ణో కారుణ్యసింధో పవనపురపతే
 పాహి సర్వామయౌఘాత్ || 11 ||